

20.09.2017г.

## ОДЛУКА

**На Комисијата за жалби при Советот за етика во Медиумите на Македонија (СЕММ), по жалбата на д-р Јане Нетковски за текстот насловен „Костовски: Неспособната Влада на СДС и неспособниот Таравари влегуваат од скандал во скандал“, објавен на интернет порталот Пулс 24.**

### ЖАЛБАТА Е ОСНОВАНА

Кодексот на новинари е прекршен во членот 1, 3 и 13.

#### Член 1

*„Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. До колку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно.“*

#### Член 3

*„Новинарот ќе настојува да биде обезбедено објавување на исправка, деманти и одговор во случај кога ќе биде утврдена неточност на информацијата.“*

#### Член 13

*„Новинарот треба да прави разлика меѓу фактите и мислењата, меѓу веста и коментарот“.*



## ОБРАЗЛОЖЕНИЕ

До извршната канцеларија на Советот за етика во медиумите на Македонија, на 4 септември 2017 година, д-р Јане Нетковски поднесе жалба за текстот со наслов „Костовски: Неспособната Влада на СДС и неспособниот Таравари влегуваат од скандал во скандал“, објавен на 7 август 2017 година на интернет порталот Пулс 24 ([www.puls24.mk](http://www.puls24.mk)).

Во жалбата се наведува дека објавениот текст содржи неточно и нефтер известување, говор на омраза, презумпција на невиност и сведоци, пристрасност во информирањето, назастапена втора страна, навреда и клевета.

*„Во текстот се наведени целосни невистини и се застапени клеветнички наводи, а известувањето е тенденциозно, неточно и нефтер, со што се нарушува мојот углед како лекар и личност“*, наведува жалителот.

*„Напоменувам дека не постои правосилна судска пресуда со која сум осуден за било какво кривично дело“*, посочува жалителот, кој во жалбата приложи и документ издаден од Основното Јавно Обвинителство, со кој се докажува дека против него е запрена истражна постапка.

Извршната канцеларија на СЕММ, во согласност со членот 14 од Правилникот за работа на Комисијата за жалби, по приемот и разгледување на жалбата, стапи во контакт со интернет порталот „Пулс 24“ и побара уредничкиот колегиум да се изјасни по однос на наводите од жалбата. Од медиумот не одговорија на наводите на жалителот.


Комисијата за жалби најде дека жалбата во однос на содржината на текстот е **ОСНОВАНА**.

На седницата на 14.09.2017 година, Комисијата ги разгледа наводите на жалителот и изврши увид во наведениот текст.

Комисијата најде дека интернет порталот „Пулс 24“ тенденциозно се обидува да им даде политичка заднина на проблемите во здравството, обвинувајќи група лекари дека се блиски до владејачката партија и дека имале криминално минато. Со тоа, медиумот го прекршил членот 1 од Кодексот на новинарите, во кој посебно се издвојува воведниот дел од текстот:

*„Неспособниот СДС не запира со масакрот во здравството. По назначувањето на докажаните митации за директори на скопските клиники, како Јане Нетковски, за кого имаше кривична пријава за мито за директор на Клиниката за уво, нос и грло и Дејан Докиќ, кој има судска пресуда за мито за директор на Клиниката за пулмологија, СДС го поставил и осудениот криминалец Иван Барбов за директор на Клиниката за неврологија“.*

Постулат на новинарската професија е да се побара став од сите засегнати страни, особено во случаи кога новинарот изнесува сомневања или обвинувања или кога некој е предмет на



напад и критика. Проверката на податоците и точноста се морални императиви на новинарството, затоа новинарот е должен да ја провери информацијата од што е можно повеќе извори, а најмалку два меѓусебно неповрзани извора. Изборот на фактите мора да обезбеди објективна информација и согледување на сите значајни аспекти на темата за која се говори.

Во продолжение, Комисијата утврди дека авторот своите мислења ги прикрива како факти и со тоа го прекршил и членот 13 од Кодексот на новинарите, што особено е нагласено во реченицата:

**„Со назначувањето на докажаните митации и криминалци за директори на клиники и медицински установи им се испраќа јасен сигнал на граѓаните дека ако сакаат одредена здравствена услуга за тоа ќе треба да платат мито кај митациите на СДС“.**

Точно е дека новинарите имаат право на свое мислење, став и вредносен суд, но не смеат сопственото мислење да го камуфлираат како факти. Мора да биде јасно разграничено што се факти и информации, а што коментар, претпоставка или став на авторот за да се избегне дезинформирање и манипулации.

Понатаму, Комисијата најде дека со необјавувањето на демантот, испратен од жалителот, интернет порталот Пулс 24 го прекршил и членот 3 од Кодексот на новинарите. Моралната одговорност за неточноста на информацијата паѓа на новинарот и затоа е важно тој самиот да влијае и да обезбеди демант, исправка или одговор во медиумот во кој информацијата е објавена, а чијшто автор е тој. На тој начин, новинарот го штити и сопствениот интегритет, но и интегритетот на медиумот во кој работи.

При своето одлучување, Комисијата ги зеде предвид и:


\* **Документот приложен во жалбата на жалителот** (Наредба за запирање на истражната постапка против Јане Нетковски, издадена од Основното Јавно Обвинителство)

\* **Членот 16 од Уставот во делот во кој се вели:**

Се гарантира правото на одговор во средствата за јавно информирање. Се гарантира правото на исправка во средствата за јавно информирање.

\* **Членот 17 од Законот за медиуми** (Право на исправка на објавена информација), во делот во кој се вели:

Секој има право од издавач на медиум, односно од одговорен уредник на издавач на медиум да бара, без надоместок, да објави исправка на објавената информација во која се наведуваат неточни факти објавени во информацијата, а со кои биле повредени неговите права или интереси. Право на исправка имаат и правните лица и другите организации и тела, доколку со информацијата биле повредени нивните права или интереси.



\* Членот 18 од истиот Закон (објава на исправка) во делот во кој се вели:

Исправка се објавува, без измени и дополнувања, на исто или соодветно место во содржината на медиумот и на ист или соодветен начин на овој на кој била објавена информацијата. Исправката не смее да биде несразмерно подолга од информацијата, односно од делот на информацијата на која се однесува. Исправката може да се објави во изменета форма само доколку на тоа се согласи подносителот на барањето на исправката. Исправката мора да биде објавена на начин што од самиот наслов може да се види дека се работи за исправка. Исправка без согласност на подносителот на барањето не смее да се објавува меѓу реакции или писма на читателите, односно гледачите или слушателите.

Во согласност со наведеното, Комисијата одлучи како во диспозитивот.

На седницата одржана на 14.09.2017 година, претседателот на Комисијата, Мирче Адамчевски беше изземен од расправата, во согласност со член 11 од Правилникот за работа на Комисијата за жалби поради судир на интереси.

Во работата на Комисијата учествуваа членовите Сефер Тахири, Гоце Герасимовски, Теофил Блажевски, Филип Ѓурчиновски и Мери Јордановска.

Се обврзува интернет порталот Пулс 24 ([www.puls24.mk](http://www.puls24.mk)), во согласност со членот 18 од Деловникот за работа на Комисијата за жалби, да ја објави оваа одлука.

Со почит,  
Совет за етика во медиумите на Македонија



Претседател на Комисијата за жалби  
Мирче Адамчевски

